

# Linji Gwida



**Linji Gwida 09/2020 dwar l-oġġezzjoni rilevanti u motivata  
skont ir-Regolament 2016/679**

**Verżjoni 2.0**

**Adottati fid-9 ta' Marzu 2021**

## Tabella tal-Verżjoni

Verżjoni 1.0	It-8 ta' Ottubru 2020	Adozzjoni tal-Linji Gwida għall-konsultazzjoni pubblika
Verżjoni 2.0	Id-9 ta' Marzu 2021	Adozzjoni tal-Linji Gwida wara l-konsultazzjoni pubblika

## Werrej

1	ĠENERALI.....	4
2	IL-KUNDIZZJONIJIET GĦAL OĠĠEZZJONI “RILEVANTI U MOTIVATA” .....	6
2.1	“Rilevanti” .....	6
2.2	“Motivata” .....	7
3	SUSTANZA TAL-OĠĠEZZJONI.....	8
3.1	L-eżistenza ta’ ksur tal-GDPR u/jew il-konformità tal-azzjoni prevista mal-GDPR.....	8
3.1.1	L-eżistenza ta’ ksur tal-GDPR.....	8
3.1.2	Konformità mal-GDPR tal-azzjoni prevista fl-abbozz ta’ deċiżjoni b’rabta mal-kontrollur jew mal-proċessur .....	10
3.2	Is-sinifikat tar-riskji mill-abbozz ta’ deċiżjoni fir-rigward tad-drittijiet u l-libertajiet fundamentali tas-suġġetti tad- <i>data</i> u, fejn applikabbli, il-fluss liberu ta’ <i>data</i> personali fl-Unjoni..	10
3.2.1	Tifsira ta’ “sinifikat tar-riskji” .....	10
3.2.2	Riskji għad-drittijiet u l-libertajiet fundamentali tas-suġġetti tad- <i>data</i> .....	11
3.2.3	Riskji għall-fluss liberu ta’ <i>data</i> personali fl-Unjoni.....	12

## Il-Bord Ewropew għall-Protezzjoni tad-Data

Wara li kkunsidra l-Artikolu 70(1)(e) tar-Regolament 2016/679/UE tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (minn hawn 'il quddiem il-“GDPR”),

Wara li kkunsidra l-Ftehim ŻEE u, b'mod partikolari, l-Anness XI u l-Protokoll 37 tiegħu, kif emendati bid-Deciżjoni tal-Kumitat Kongunt taż-ŻEE Nru 154/2018 tas-6 ta' Lulju 2018,<sup>1</sup>

Wara li kkunsidra l-Artikolu 12 u l-Artikolu 22 tar-Regoli ta' Proċedura tiegħu,

### ADOTTA L-LINJI GWIDA LI ĠEJJIN

## 1 ĠENERALI

1. Fi ħdan il-mekkaniżmu ta' kooperazzjoni stabbilit mill-GDPR, l-awtoritajiet superviżorji ('supervisory authorities' - "SAs") għandhom id-dmir li "jiskambjaw l-informazzjoni rilevanti kollha bejniethom" u jikkooperaw "fi sforz biex jintlaħaq kunsens".<sup>2</sup> Dan id-dmir ta' kooperazzjoni japplika għal kull stadju tal-proċedura, li jibda bil-bidu tal-kaz u jestendi għall-proċess kollu tat-teħid tad-deċiżjonijiet. Għalhekk, il-kisba ta' ftehim dwar l-eżitu tal-kaz hija l-għan aħħari tal-proċedura kollha stabbilita mill-Artikolu 60 tal-GDPR. Fis-sitwazzjonijiet li fihom ma jintlaħaq l-ebda kunsens fost l-SAs, l-Artikolu 65 tal-GDPR jafda lill-EDPB bis-setgħa li jadotta deciżjonijiet vinkolanti. Madankollu, l-iskambju ta' informazzjoni u l-konsultazzjoni fost l-Awtorità Superviżorja Ewlenija ('Lead Supervisory Authority' - "LSA") u l-Awtoritajiet Superviżorji Kkonċernati ('Concerned Supervisory Authorities' - "CSAs") spiss jippermettu li jintlaħaq ftehim fl-istadji bikrija tal-kaz.
2. Skont l-Artikolu 60(3) u (4) tal-GDPR, il-LSA hija meħtieġa tipprezenta abbozz ta' deciżjoni lis-CSAs, li mbagħad jistgħu jqajmu oġġezzjoni rilevanti u motivata f'limitu ta' żmien speċifiku (erba' ġimgħat).<sup>3</sup> Malli tircievi oġġezzjoni rilevanti u motivata, il-LSA għandha żewġ għażliet miftuħa għaliha. Jekk ma ssegwix l-oġġezzjoni rilevanti u motivata jew tkun tal-opinjoni li l-oġġezzjoni mhijiex motivata jew rilevanti, hija għandha tipprezenta l-kwistjoni lill-Bord fi ħdan il-mekkaniżmu ta' konsistenza. Jekk il-LSA, għall-kuntrarju, issegwi l-oġġezzjoni u toħroġ l-abbozz ta' deciżjoni rivedut, il-CSAs jistgħu jesprimu oġġezzjoni rilevanti u motivata dwar l-abbozz ta' deciżjoni rivedut fi żmien ġimgħtejn.
3. Meta l-LSA ma ssegwix oġġezzjoni jew tirrifjutaha bħala mhux rilevanti jew motivata u, għalhekk, tressaq il-kwistjoni quddiem il-Bord skont l-Artikolu 65(1)(a) tal-GDPR, imbagħad issir ir-responsabbiltà tal-Bord li jadotta deciżjoni vinkolanti dwar jekk l-oġġezzjoni hijiex "rilevanti u motivata" u, jekk iva, dwar il-kwistjonijiet kollha li huma s-sugġett tal-oġġezzjoni.
4. Għalhekk, wieħed mill-elementi ewlenin li juru n-nuqqas ta' kunsens bejn il-LSA u il-CSAs huwa l-kuncett ta' "oġġezzjoni rilevanti u motivata". Dan id-dokument ifittex li jipprovdi gwida fir-rigward ta'

<sup>1</sup> Ir-referenzi għal "Stati Membri" li saru f'dan id-dokument għandhom jinftiehem bħala referenzi għal "Stati Membri taż-ŻEE".

<sup>2</sup> Ir-Regolament 2016/679, minn hawn 'il quddiem "GDPR", l-Artikolu 60(1).

<sup>3</sup> Huwa possibbli għas-CSAs li jirtiraw l-oġġezzjonijiet imqajma qabel.

dan il-kuncett u għandu l-għan li jstabilixxi ftehim komuni tal-kuncett tat-termini “rilevanti u motivata”, inkluż x’għandu jkun ikkunsidrat meta jkun ivvalutat jekk oġġezzjoni turix “b’mod ċar is-sinifikat tar-riskji maħluqa mill-abbozz ta’ deċiżjoni” (l-Artikolu 4(24) tal-GDPR).

5. L-Artikolu 4(24) tal-GDPR jiddefinixxi “oġġezzjoni rilevanti u motivata” bħala *“oġġezzjoni għal abbozz ta’ deċiżjoni dwar jekk ikunx hemm ksur ta’ dan ir-Regolament, jew jekk azzjoni maħsuba fir-rigward tal-kontrollur jew il-proċessur tkunx konformi ma’ dan ir-Regolament, li turi b’mod ċar is-sinifikat tar-riskji maħluqa mill-abbozz ta’ deċiżjoni rigward id-drittijiet u l-libertajiet fundamentali tas-suġġetti tad-data u fejn applikabbli, iċ-ċirkolazzjoni libera ta’ data personali fi ħdan l-Unjoni”*.
6. Dan il-kuncett iservi bħala **livell limitu** f’sitwazzjonijiet fejn il-CSAs għandhom l-għan li joġġezzjonaw għal abbozz ta’ deċiżjoni (rivedut) li għandu jkun adottat mill-LSA skont l-Artikolu 60 tal-GDPR. Billi nuqqas ta’ familjarità dwar “x’jikkostitwixxi oġġezzjoni rilevanti u motivata” għandu l-potenzjal li joħloq nuqqas ta’ ftehim u applikazzjonijiet inkonsistenti mill-awtoritajiet superviżorji, il-leġiżlatur tal-UE ssuġġerixxa li l-EDPB għandu joħroġ linji gwida dwar dan il-kuncett (tmim tal-Premessa 124 tal-GDPR).
7. Sabiex jintlaħaq il-livell limitu stabbilit mill-Artikolu 4(24) tal-GDPR, fil-prinċipju, sottomissjoni minn CSA għandha ssemmi b’mod esplicitu kull element tad-definizzjoni b’rabta ma’ kull oġġezzjoni speċifika. Għalhekk, **l-oġġezzjoni għandha l-għan, l-ewwel nett, li tindika kif u għaliex, skont il-CSA, l-abbozz ta’ deċiżjoni ma jindirizzax b’mod xieraq is-sitwazzjoni ta’ ksur tal-GDPR, u/jew ma jipprevedix azzjoni xierqa lejn il-kontrollur jew il-proċessur fid-dawl tad-dimostrazzjoni tar-riskji li tali abbozz ta’ deċiżjoni, jekk jiġihalla mhux mibdul, ikun jinvolvi għad-drittijiet u għall-libertajiet tas-suġġetti tad-data u għall-fluss liberu ta’ data personali fl-Unjoni, fejn applikabbli**. Oġġezzjoni mressqa minn CSA għandha tindika kull parti tal-abbozz ta’ deċiżjoni li titqies bħala nieqsa, żbaljata jew nieqsa minn xi elementi meħtieġa, jew billi tirreferi għal artikoli/paragrafi speċifiċi jew permezz ta’ indikazzjonijiet ċari oħrajn, u turi għaliex tali kwistjonijiet għandhom jitqiesu “rilevanti” kif spjegat aktar hawn taħt. Il-proposti għal emendi mressqa mill-oġġezzjoni għandu jkollhom l-għan li jirrimedjaw dawn l-iżbalji potenzjali.
8. Tabilhaqq, **il-grad ta’ dettall tal-oġġezzjoni u l-profondità tal-analiżi nkluża fiha jistgħu jkunu affettwati mill-grad ta’ dettall fil-kontenut tal-abbozz ta’ deċiżjoni u mill-grad ta’ involviment tas-CSA** fil-proċess li jwassal għal abbozz ta’ deċiżjoni maħruġ mill-LSA. Għalhekk, l-istandard ta’ “oġġezzjoni rilevanti u motivata” huwa msejjes fuq is-suppożizzjoni li l-obbligu tal-LSA li tiskambja l-informazzjoni rilevanti kollha<sup>4</sup> huwa rrispettat, b’hekk jippermetti lis-CSA(s) ikollhom fehim fil-fond tal-kaz u, għalhekk, iressqu oġġezzjoni solida u raġunata tajjeb. Għal dan l-għan, wieħed għandu jzomm f’moħħu wkoll il-ħtieġa li kull miżura legalment vinkolanti tal-SAs “tagħti r-raġunijiet għall-miżura” (ara l-Premessa 129 tal-GDPR). Il-grad ta’ involviment tas-CSA mill-LSA fil-proċess li jwassal għal abbozz ta’ deċiżjoni, jekk iwassal għal għarfien insuffiċjenti tal-aspetti kollha tal-kaz, jista’ għalhekk jitqies bħala element biex ikun determinat il-grad ta’ dettall tal-oġġezzjoni rilevanti u motivata b’mod aktar flessibbli.
9. L-EDPB l-ewwel jixtieq jenfasizza li l-enfasi tal-SAs kollha nvoluti (LSA u CSAs) għandha tkun fuq l-eliminazzjoni ta’ kwalunkwe nuqqas fil-proċess biex jintlaħaq kunsens b’tali mod li r-riżultat ikun abbozz ta’ deċiżjoni kunsenswali. Filwaqt li jirrikonoxxi li t-tqajjim ta’ oġġezzjoni mhuwiex l-aktar għodda preferibbli biex ikun rimedjat grad insuffiċjenti ta’ kooperazzjoni fl-istadji preċedenti tal-proċediment ta’ punt uniku ta’ servizz, madankollu, l-EDPB jirrikonoxxi li din hija għażla miftuħa għas-CSAs. Din tkun l-aħħar soluzzjoni biex ikunu rimedjati wkoll (l-allegati) nuqqasijiet f’termini tal-involviment tas-CSAs mill-LSA fil-proċess li kellu jwassal għal abbozz ta’ deċiżjoni bbażat fuq kunsens,

---

<sup>4</sup> Skont l-Artikolu 60(1) tal-GDPR.

inkluż fir-rigward tar-raġunament ġuridiku u l-ambitu tal-investigazzjonijiet imwettqa mil-LSA fir-rigward tal-kaz inkwistjoni.

10. Il-GDPR jirrikjedi li s-CSA tiġġustifika l-pożizzjoni tagħha dwar l-abbozz ta' deċiżjoni tal-LSA billi tressaq oġġezzjoni li tkun "rilevanti" u "motivata". Huwa kruċjali li wieħed iżomm f'moħħu li ż-żewġ rekwiżiti, "motivati" u "rilevanti", għandhom jitqiesu bħala **kumulattivi**, jiġifieri t-tnejn li huma għandhom ikunu ssodisfati.<sup>5</sup> Konsegwentement, l-Artikolu 60(4) jirrikjedi li l-LSA tissottometti l-kwistjoni lill-mekkaniżmu ta' konsistenza tal-EDPB meta hija tkun tal-opinjoni li l-oġġezzjoni ma tissodisfax mill-inqas wieħed miż-żewġ elementi.<sup>6</sup>
11. L-EDPB jirrakkomanda bil-qawwa li l-SAs iqajmu l-oġġezzjonijiet tagħhom u jiskambjaw informazzjoni permezz tas-sistema ta' informazzjoni u komunikazzjoni stabbilita għall-iskambju ta' informazzjoni fost l-SAs.<sup>7</sup> Huma għandhom ikunu mmarkati bħala tali billi jintużaw il-funzjonijiet u l-għodod speċifiċi ddedikati.

## 2 IL-KUNDIZZJONIJET GĦAL OĠĠEZZJONI "RILEVANTI U MOTIVATA"

### 2.1 "Rilevanti"

12. Sabiex l-oġġezzjoni titqies bħala "rilevanti", irid ikun hemm **konnessjoni diretta bejn l-oġġezzjoni u s-sustanza tal-abbozz ta' deċiżjoni inkwistjoni**.<sup>8</sup> B'mod aktar speċifiku, jeħtieġ li l-oġġezzjoni tkun **tikkonċerna jew jekk hemmx ksur tal-GDPR jew jekk l-azzjoni prevista b'rabta mal-kontrollur jew mal-proċessur tikkonformax mal-GDPR**.
13. Konsegwentement, l-oġġezzjoni mqajma tissodisfa l-kriterju li tkun "rilevanti" meta, jekk tkun segwita, tkun tinvolvi bidla li twassal **għal konkluzjoni differenti** dwar jekk hemmx ksur tal-GDPR jew dwar jekk l-azzjoni prevista b'rabta mal-kontrollur jew mal-proċessur, kif propost mil-LSA, tikkonformax mal-GDPR. Dejjem irid ikun hemm rabta bejn il-kontenut tal-oġġezzjoni u tali konkluzjoni differenti potenzjali kif spjegat aktar hawn taħt. Filwaqt li huwa possibbli li l-oġġezzjoni tindika nuqqas ta' qbil fuq iż-żewġ elementi, l-eżistenza ta' wieħed minnhom biss tkun biżżejjed biex ikunu ssodisfati l-kundizzjonijiet għal oġġezzjoni rilevanti.
14. Oġġezzjoni għandha titqies rilevanti biss jekk tkun tirrigwardja kontenut legali u fattwali speċifiku tal-abbozz ta' deċiżjoni tal-LSA. It-tqajjim ta' tħassib jew rimarki astratti jew wesgħin ma jistax jitqies bħala rilevanti f'dan il-kuntest. Bl-istess mod, nuqqasijiet ta' qbil minuri fuq il-kliem jew fir-rigward tar-raġunament ġuridiku li ja jkunu jirrigwardjaw l-eżistenza possibbli tal-ksur u lanqas il-konformità tal-azzjoni prevista b'rabta mal-kontrollur jew mal-proċessur mal-GDPR ma għandhomx jitqiesu bħala rilevanti.
15. Ir-raġunament sottostanti għall-konkluzjonijiet mil-ħuqa mil-LSA fl-abbozz ta' deċiżjoni jista' jkun soġġett għal oġġezzjoni, iżda biss sa fejn tali raġunament ikun marbut mal-konkluzjoni dwar jekk hemmx ksur, jekk il-ksur tal-GDPR ġiex identifikat b'mod korrett, jew ikunx marbut mal-konformità tal-azzjoni prevista mal-GDPR, u sal-punt li jintlaħaq il-livell limitu kollu tal-Artikolu 4(24) kif deskritt f'dan id-dokument.

<sup>5</sup> Ara l-kliem tal-Artikolu 60(4) tal-GDPR.

<sup>6</sup> Skont l-Artikolu 60(4) tal-GDPR, l-awtorità supervizorja ewlenija għandha tissottometti wkoll il-kwistjoni lill-mekkaniżmu ta' konsistenza msemmi fl-Artikolu 63 jekk hija ma ssegwix l-oġġezzjoni rilevanti u motivata.

<sup>7</sup> Ara r-Regoli ta' Proċedura tal-EDPB.

<sup>8</sup> L-Oxford English Dictionary jiddefinixxi "rilevanti" bħala "li taffettwa jew hija konnessa mal-kwistjoni attwali; relatata mill-qrib mas-suġġett jew il-punt inkwistjoni; pertinenti għal xi haġa speċifikata" ("relevant, adj." OED Online, Oxford University Press, Ġunju 2020, [www.oed.com/view/Entry/161893](http://www.oed.com/view/Entry/161893). Aċċessat fl-24 ta' Lulju 2020).

## 2.2 “Motivata”

16. Sabiex l-oġġezzjoni tkun “motivata”,<sup>9</sup> jeħtieġ li tinkludi kjarifiki u argumenti dwar **għaliex qed tkun proposta emenda tad-deċiżjoni** (jiġifieri l-iżbalji legali/fattwali tal-abbozz ta’ deċiżjoni tal-LSA). Jeħtieġ ukoll li turi **kif il-bidla twassal għal konkluzjoni differenti** dwar jekk hemmx ksur tal-GDPR jew jekk l-azzjoni prevista b’rabta mal-kontrollur jew mal-proċessur tikkonformax mal-GDPR.
  17. Is-CSA għandha tipprovdi raġunament tajjeb u ssożtanżjat għall-oġġezzjoni tagħha, b’mod partikolari, billi telabora fuq **argumenti legali** (filwaqt li tibbaża ruħha fuq id-dritt tal-Unjoni u/jew il-liġi nazzjonali rilevanti, inklużi, pereżempju, dispożizzjonijiet legali, ġurisprudenza, linji gwida) **jew elementi fattwali**, fejn applikabbli. Is-CSA għandha tippreżenta l-fatt(i) li allegatament iwasslu għal konkluzjoni differenti rigward il-ksur tal-GDPR mill-kontrollur/proċessur, jew l-aspett tal-abbozz ta’ deċiżjoni li, fil-fehma tagħhom, huwa nieqes/żbaljat.
  18. Barra minn hekk, oġġezzjoni tkun “motivata” sa fejn tkun tista’ **“turi b’mod ċar” is-sinifikat tar-riskji maħluqa mill-abbozz ta’ deċiżjoni** kif deskritt fit-taqsima 3.2 hawn taħt. Għal dan il-għan, l-oġġezzjoni trid tressaq argumenti jew ġustifikazzjonijiet dwar il-konsegwenzi tal-ħruġ tad-deċiżjoni mingħajr il-bidliet proposti fl-oġġezzjoni, u kif tali konsegwenzi joħolqu riskji sinifikanti għad-drittijiet u l-libertajiet fundamentali tas-suġġetti tad-*data* u, fejn applikabbli, għall-fluss liberu ta’ *data* personali fl-Unjoni.
  19. Sabiex oġġezzjoni tkun motivata b’mod adegwat, hija għandha tkun **koerenti, ċara, preċiża u dettaljata meta tiġi biex tispjega r-raġunijiet għall-oġġezzjoni**. Hija għandha tistabbilixxi, b’mod ċar u preċiż, l-**elementi essenzjali** li fuqhom is-CSA bbażat il-valutazzjoni tagħha, u **r-rabta bejn il-konsegwenzi previsti tal-abbozz ta’ deċiżjoni** (li kieku kellu jinħareġ kif inhu) **u s-sinifikat tar-riskji antiċipati għad-drittijiet u l-libertajiet fundamentali tas-suġġetti tad-*data* u, fejn applikabbli, għall-fluss liberu ta’ *data* personali fl-Unjoni**. Barra minn hekk, is-CSA għandha **tindika b’mod ċar ma’ liema partijiet tal-abbozz ta’ deċiżjoni ma jaqblux**. F’każijiet fejn l-oġġezzjoni tkun ibbażata fuq l-opinjoni li l-LSA naqset milli tinvestiga b’mod sħiħ fatt importanti tal-każ, jew ksur addizzjonali tal-GDPR, ikun biżżejjed li s-CSA tippreżenta tali argumenti b’mod konkluziv u sożtanżjat.
  20. Is-CSA(s) iridu jipprovdu l-informazzjoni kollha (fatti, dokumenti, argumenti legali) li fuqha jkunu qed jibbażaw sabiex jipprezentaw b’mod effettiv l-argument tagħhom. Dan huwa fundamentali sabiex ikun delimitat l-ambitu tat-tilwima (potenzjali). Dan ifisser li, **fil-prinċipju, is-CSA għandha timmira li tipprovdi oġġezzjoni rilevanti u motivata f’sottomissjoni waħda** appoġġata mill-argumenti fattwali u legali kollha kif deskritti hawn fuq. Madankollu, **sal-iskadenza stabbilita mill-Artikolu 60(4) tal-GDPR, is-CSA tista’ tipprovdi informazzjoni addizzjonali relatata mal-oġġezzjoni mqajma u li tappoġġaha, filwaqt li żżomm f’moħħha l-ħtieġa ta’ konformità mar-rekwiziti “rilevanti u motivati”**.
- Eżempju 1:** Is-CSA tressaq oġġezzjoni formali, iżda f’itjem wara tipprovdi lil-LSA b’informazzjoni addizzjonali permezz tas-sistema ta’ informazzjoni u komunikazzjoni rigward il-fatti tal-każ. Tali informazzjoni tista’ titqies mil-LSA biss diment li tkun provduta sal-iskadenza stabbilita mill-Artikolu 60(4) tal-GDPR.
21. Jekk possibbli, bħala prattika tajba, l-oġġezzjoni għandha tinkludi **proposta għal formulazzjoni ġdida** biex tkun kunsidrata mil-LSA, li fl-opinjoni tas-CSA tippermetti li jkunu rimedjati l-allegati nuqqasijiet fl-abbozz ta’ deċiżjoni. Din tista’ sservi biex tiċċara l-oġġezzjoni aħjar fil-kuntest rilevanti.

<sup>9</sup> Oxford English Dictionary jiddefinixxi “motivata” bħala “kkaratterizzata minn jew ibbażata fuq raġunament; studjata bir-reqqa” (“characterised by or based on reasoning; carefully studied”) (“reasoned, adj.2.” OED Online, Oxford University Press, Ġunju 2020, [www.oed.com/view/Entry/159078](http://www.oed.com/view/Entry/159078). Aċċessat fl-24 ta’ Lulju 2020).

### 3 SUSTANZA TAL-OĠĠEZZJONI

22. Is-sugġett tal-oġġezzjoni jista' jirreferi għal jekk hemmx ksur tal-GDPR u/jew għal jekk l-azzjoni prevista b'rabta mal-kontrollur jew mal-proċessur tikkonformax mal-GDPR. It-tip ta' kontenut se jiddependi fuq l-abbozz ta' deċiżjoni tal-LSA inkwistjoni u fuq iċ-ċirkostanzi tal-każ.
23. Barra minn hekk, l-oġġezzjoni tas-CSA se jkollha turi b'mod ċar is-sinifikat tar-riskji maħluqa mill-abbozz ta' deċiżjoni fir-rigward tad-drittijiet u l-libertajiet fundamentali tas-sugġetti tad-*data* u, fejn applikabbli, il-fluss liberu ta' *data* personali fl-Unjoni. L-eżistenza ta' ksur u/jew in-nuqqas ta' konformità tal-azzjoni prevista mal-GDPR għandhom ikunu vvalutati fid-dawl tas-sinifikat tar-riskji li l-abbozz ta' deċiżjoni, jekk ma jinbidilx, joħloq għad-drittijiet u l-libertajiet tas-sugġetti tad-*data* u, jekk rilevanti, għall-fluss liberu ta' *data* personali.

#### 3.1 L-eżistenza ta' ksur tal-GDPR u/jew il-konformità tal-azzjoni prevista mal-GDPR

##### 3.1.1 L-eżistenza ta' ksur tal-GDPR

24. Fl-ewwel każ, is-sustanza tal-oġġezzjoni se tammonta għal nuqqas ta' qbil bejn is-CSA u l-LSA dwar jekk, fil-fatti inkwistjoni, l-attivitajiet u l-operazzjonijiet ta' pproċessar imwettqa mill-kontrollur jew mill-proċessur wasslux għal ksur tal-GDPR jew le, u għal liema ksur speċifikament.
25. F'dan il-kuntest, it-terminu "ksur" għandu jkun interpretat bħala "ksur ta' dispożizzjoni partikolari tal-GDPR". Għalhekk, l-oġġezzjonijiet tas-CSA għall-abbozz ta' deċiżjoni jridu jkunu ggustifikati u motivati permezz ta' referenza għall-evidenza u l-fatti kif skambjati bejn l-LSA u s-CSAs (l-"informazzjoni rilevanti" msemmija fl-Artikolu 60 tal-GDPR). Dawn ir-rekwiziti għandhom japplikaw għal kull ksur speċifiku u għal kull dispożizzjoni speċifika inkwistjoni.

**Eżempju 2:** L-abbozz ta' deċiżjoni jiddikjara li l-kontrollur kiser l-Artikoli 6, 7 u 14 tal-GDPR. Is-CSA ma taqbilx dwar jekk hemmx ksur tal-Artikoli 7 u 14 u tqis li hemm ksur addizzjonali tal-Artikolu 13 tal-GDPR.

**Eżempju 3:** Is-CSA targumenta li l-LSA ma qisix il-fatt li l-eżenzjoni domestika mhijiex applikabbli għal uħud mill-operazzjonijiet ta' pproċessar immexxija minn kontrollur u li jinvolvu l-użu tas-CCTV, biex b'hekk ma hemm l-ebda ksur tal-GDPR. Sabiex tiġġustifika l-oġġezzjoni tagħha, is-CSA tirreferi għall-Artikolu 2(2)(c) tal-GDPR, għal-Linji Gwida 3/2019 tal-EDPB dwar l-ipproċessar ta' *data* personali permezz ta' apparat tal-vidjo, u għall-kawża tal-QGUE C-212/13 Ryneš.

26. Oġġezzjoni dwar jekk hemmx ksur tal-GDPR tista' tinkludi wkoll nuqqas ta' qbil rigward il-konkluzjonijiet li għandhom jittieħdu mis-sejbiet tal-investigazzjoni. Pereżempju, l-oġġezzjoni tista' tiddikjara li s-sejbiet jammontaw għall-ksur ta' dispożizzjoni tal-GDPR minbarra (u/jew flimkien ma') dawk diġà analizzati mill-abbozz ta' deċiżjoni tal-LSA. Madankollu, dan huwa inqas probabbli li jseħh meta l-obbligu li l-LSA tikkooopera mas-CSAs u tiskambja l-informazzjoni rilevanti kollha skont l-Artikolu 60(1) tal-GDPR ikun gie rrispettat kif xieraq fiż-żmien ta' qabel il-ħruġ tal-abbozz ta' deċiżjoni.
27. F'xi ċirkostanzi, oġġezzjoni tista' tasal sal-identifikazzjoni tal-lakuni fl-abbozz ta' deċiżjoni li tiġġustifika l-ħtieġa għal aktar investigazzjoni mil-LSA. Pereżempju, jekk l-investigazzjoni mwettqa mil-LSA tonqos b'mod mhux ġustifikabbli milli tkopri wħud mill-kwistjonijiet imqajma mill-ilmentatur jew li jirriżultaw minn ksur irrapportat minn CSA, oġġezzjoni rilevanti u motivata tista' titqajjem abbażi tan-nuqqas tal-LSA li tittratta l-ilment kif suppost u li tissalvagwardja d-drittijiet tas-sugġett tad-*data*. F'dan ir-rigward, trid issir distinzjoni bejn, minn naħa waħda, l-investigazzjonijiet li jsiru volontarjament u, min-naħa l-oħra, l-investigazzjonijiet ikkawżati minn ilmenti jew minn rapporti dwar ksur potenzjali kondiviż mis-CSAs. Fi proċeduri bbażati fuq ilment jew fuq ksur irrapportat minn CSA, l-ambitu tal-proċedura (jiġifieri



dawk l-aspetti tal-ipproċessar tad-*data* li potenzjalment ikunu s-suġġett ta' ksur) għandu jkun definit mill-kontenut tal-ilment jew tar-rapport kondiviz mis-CSA: fi kliem ieħor, dan għandu jkun definit mill-aspetti indirizzati mill-ilment jew mir-rapport. Fl-investigazzjonijiet li jsiru volontarjament, l-LSA u s-CSAs għandhom jiksbu kunsens fir-rigward tal-ambitu tal-proċedura (jiġifieri l-aspetti tal-ipproċessar tad-*data* taħt skrutinju) qabel ma jibdew il-proċedura b' mod formali. L-istess japplika f'każijiet fejn SA li tittratta lment jew rapport minn SA oħra tkun tal-fehma li investigazzjoni volontarja hija meħtieġa wkoll biex tittratta kwistjonijiet sistematiċi ta' konformità li jmorru lil hinn mill-ilment jew mir-rapport speċifiku.

28. Kif imsemmi hawn fuq, it-tqajjim ta' oġġezzjoni għandu jkun ikkunsidrat biss bħala l-aħħar soluzzjoni biex ikun rimedjat involviment allegatament insuffiċjenti tas-CSA(s) fl-istadji preċedenti tal-proċess. Is-sistema mfassla mil-leġislatur tissuġġerixxi li l-kunsens dwar l-ambitu tal-investigazzjoni għandu jintlaħaq fi stadju aktar bikri mill-SAs kompetenti.
29. L-informazzjoni fattwali insuffiċjenti jew id-deskrizzjoni tal-każ inkwistjoni, jew in-nuqqas jew l-insuffiċjenza ta' valutazzjoni jew raġunament (bil-konsegwenza li l-konkluzjoni tal-LSA fl-abbozz ta' deċiżjoni ma tkunx appoġġata b' mod adegwat mill-valutazzjoni mwettqa u mill-evidenza pprezentata, kif meħtieġ fl-Artikolu 58 tal-GDPR), jistgħu jkunu wkoll kwistjoni ta' oġġezzjoni marbuta mal-eżistenza ta' ksur. Dan bil-kundizzjonijiet li jintlaħaq il-livell limitu kollu stabbilit mill-Artikolu 4(24) tal-GDPR u huwa possibbli li jista' jkun hemm konnessjoni bejn tali analiżi allegatament insuffiċjenti u s-sejba ta' ksur / l-azzjoni prevista.
30. Huwa possibbli għal oġġezzjoni rilevanti u motivata li tqajjem kwistjonijiet li jikkonċernaw aspetti proċedurali sa fejn dawn jammontaw għal sitwazzjonijiet li fihom l-LSA allegatament injorat il-ħtiġiet proċedurali imposti mill-GDPR u dan jaffettwa l-konkluzjoni mil-ħuqa fl-abbozz ta' deċiżjoni.

**Eżempju 4:** L-SA tal-Istat Membru YY hija kompetenti biex taġixxi bħala LSA għall-ipproċessar transfruntier imwettaq mill-kontrollur CC, li s-sede prinċipali tiegħu jkun f'YY. L-SA kompetenti tal-Istat Membru XX tinforma lil-LSA (YY) dwar ilment imressaq mal-SA XX, li jaffettwa sostanzjalment is-suġġetti tad-*data* biss f'XX, skont l-Artikolu 56(2) u (3) tal-GDPR. L-LSA tiddeċiedi li tittratta l-każ.

L-SA XX tiddeċiedi li tipprezenta lil-LSA abbozz għal deċiżjoni skont l-Artikolu 56(4) tal-GDPR. L-LSA tkejjri abbozz ta' deċiżjoni skont l-Artikolu 60(3) tal-GDPR u tipprezentah lis-CSA. L-SA XX hija tal-opinjoni li l-LSA naqset milli tikkonforma mal-obbligu tagħha li tikkunsidra bl-aktar mod possibbli l-abbozz ipprezentat mill-SA XX meta hejjiet l-abbozz ta' deċiżjoni tagħha, skont l-Artikolu 56(4) tal-GDPR, billi hija ma tipprovdix raġunament għaliex qed tiddevja mill-abbozz għal deċiżjoni pprovdut mill-SA XX.

Sussegwentement, l-SA XX tqajjem oġġezzjoni rilevanti u motivata li fiha tressaq argumenti li jispeċifikaw il-konkluzjoni differenti li kien jilhaq l-abbozz ta' deċiżjoni kieku l-LSA segwiet l-abbozz tagħha għal deċiżjoni, f'termini tal-istabbiliment ta' ksur jew tad-determinazzjoni tal-azzjonijiet previsti *vis-à-vis* il-kontrollur u bil-ħsieb li jkunu evitati r-riskji murija għad-drittijiet u l-libertajiet fundamentali tas-suġġett tad-*data* u, fejn applikabbli, għall-fluss liberu ta' *data* personali fl-Unjoni.

31. Oġġezzjoni skont l-Artikolu 60(4) u l-Artikolu 65(1)(a) tal-GDPR hija mingħajr preġudizzju għad-dispożizzjoni tal-Artikolu 65(1)(b) tal-GDPR. Għalhekk, nuqqas ta' qbil dwar il-kompetenza tal-SA li taġixxi bħala LSA biex toħroġ deċiżjoni f'każ speċifiku ma għandux jitqajjem permezz ta' oġġezzjoni skont l-Artikolu 60(4) tal-GDPR, u jaqa' barra mill-kamp ta' applikazzjoni tal-Artikolu 4(24) tal-GDPR. Għall-kuntrarju tal-oġġezzjoni skont l-Artikolu 60(4) tal-GDPR, l-EDPB iqis li l-proċedura skont l-Artikolu 65(1)(b) tal-GDPR hija applikabbli fi kwalunkwe stadju.

### 3.1.2 Konformità mal-GDPR tal-azzjoni prevista fl-abbozz ta' deċiżjoni b'rabta mal-kontrollur jew mal-proċessur

32. F'dan it-tieni xenarju, is-sustanza tal-oġġezzjoni rilevanti u motivata tammonta għal nuqqas ta' qbil rigward il-miżura korrettiva partikolari proposta mil-LSA jew azzjoni oħra prevista fl-abbozz ta' deċiżjoni.
33. B'mod aktar speċifiku, l-oġġezzjoni rilevanti u motivata għandha tispjega għaliex l-azzjoni prevista fl-abbozz ta' deċiżjoni mhijiex konformi mal-GDPR. Għal dan l-għan, is-CSA trid tistabbilixxi b'mod ċar l-elementi fattwali u/jew l-argumenti legali sottostanti għall-valutazzjoni differenti tas-sitwazzjoni, billi tindika liema azzjoni tkun xierqa biex titwettag u tkun inkluża mil-LSA fid-deċiżjoni finali.

**Eżempju 5:** Il-kontrollur iddivulga *data* medika sensittiva tal-ilmentatur lil parti terza mingħajr bażi ġuridika. Fl-abbozz ta' deċiżjoni, l-LSA pproponiet li toħroġ twissija, filwaqt li s-CSA tipprovdi elementi fattwali li juru li l-kontrollur qed jiffaċċja kwistjonijiet b'firxa wiesgħa u sistemiċi fil-konformità tiegħu mal-GDPR (pereżempju, huwa jiddivulga regolarment *data* tal-klijenti tiegħu lil partijiet terzi mingħajr bażi ġuridika). Għalhekk, hija tipproponi li għandha tkun imposta ordni biex l-operazzjonijiet ta' proċessar jingiebu f'konformità, projbizzjoni temporanja fuq l-ipproċessar tad-*data*, jew multa.

**Eżempju 6:** Minhabba żball ta' wieħed mill-impjegati tiegħu, il-kontrollur ippubblika l-isem, il-kunjom u n-numri tat-telefon tal-100,000 klijent kollha tiegħu fuq is-sit web tiegħu. Din id-*data* personali kienet aċċessibbli għall-pubbliku għal jumejn. Billi l-kontrollur irreaġixxa mill-aktar fis possibbli, l-iżball gie rrapportat u l-klijenti kollha ġew informati individwalment, l-LSA ppjanat li sempliċiment toħroġ twissija. Madankollu, CSA waħda tqis li, minhabba l-iskala kbira tal-ksur tad-*data* u l-impatt/ir-riskju possibbli tiegħu fuq il-ħajja privata tal-klijenti, tkun meħtieġa l-impożizzjoni ta' multa.

34. Kif stabbilit fl-aħħar sentenza tal-Artikolu 65(1)(a) tal-GDPR, id-deċiżjoni vinkolanti tal-EDPB għandha tikkonċerna l-kwistjonijiet kollha li huma s-sugġett tal-oġġezzjoni, b'mod partikolari fil-każ ta' ksur. Is-sentenza 5 tal-premessa 150 tal-GDPR tiddikjara li l-mekkaniżmu ta' konsistenza jista' jintuża wkoll biex jippromwovi applikazzjoni konsistenti ta' multi amministrattivi. Għalhekk, huwa possibbli li l-oġġezzjoni tikkontesta l-elementi invokati biex ikun ikkalkolat l-ammont tal-multa. Jekk il-valutazzjoni tal-EDPB f'dan il-kuntest tidentifika nuqqasijiet fir-raġunament li jwasslu għall-impożizzjoni tal-multa inkwistjoni, l-LSA tingħata struzzjonijiet biex tivvaluta mill-ġdid il-multa u tirrimedja n-nuqqasijiet identifikati. Il-valutazzjoni tal-EDPB dwar din il-kwistjoni għandha tkun ibbażata fuq standards komuni tal-EDPB li joħroġu mill-Artikolu 83(1) u (2) tal-GDPR u mil-Linji Gwida dwar il-kalkolu tal-multi amministrattivi.

**Eżempju 7:** Is-CSA tikkunsidra li l-livell tal-multa prevista mil-LSA fl-abbozz ta' deċiżjoni mhuwiex effettiv, proporzjonat jew dissważiv, kif meħtieġ mill-Artikolu 83(1) tal-GDPR, b'kunsiderazzjoni tal-fatti tal-każ.

## 3.2 Is-sinifikat tar-riskji mill-abbozz ta' deċiżjoni fir-rigward tad-drittijiet u l-libertajiet fundamentali tas-sugġetti tad-*data* u, fejn applikabbli, il-fluss liberu ta' *data* personali fl-Unjoni

### 3.2.1 Tifsira ta' "sinifikat tar-riskji"

35. Huwa importanti li wieħed iżomm f'moħħu li l-għan tax-xogħol imwettaq mill-SAs huwa li jkunu mħarsa d-drittijiet u l-libertajiet fundamentali tas-sugġetti tad-*data* u li jkun faċilitat il-fluss liberu ta' *data* personali fl-Unjoni (l-Artikoli 4(24) u l-Artikolu 51 u l-Premessa 123 tal-GDPR).
36. **Huwa l-obbligu tas-CSA li turi s-sinifikat tar-riskji maħluqa mill-abbozz ta' deċiżjoni (pereżempju mill-miżuri previsti fih, jew min-nuqqas ta' miżuri korrettivi, eċċ.) għad-drittijiet u l-libertajiet tas-sugġetti**

**tad-data u, fejn applikabbli, għall-fluss liberu tad-data fl-Unjoni.** Il-possibbiltà li s-CSAs jipprovdu tali dimostrarzjoni se tkun tiddependi wkoll fuq il-grad ta' dettall tal-abbozz ta' deċiżjoni nnifsu u tal-għoti inizjali ta' informazzjoni mil-LSA, kif enfasizzat hawn fuq fil-paragrafu 8.

37. It-terminu "riskju" jissemma' f'bosta taqsimiet tal-GDPR, u l-linji gwida preċedenti tal-EDPB<sup>10</sup> jiddefinixxuh bħala "*xenarju li jiddeskrivi avveniment u l-konsegwenzi tiegħu, stmati f'termini ta' severità u probabbiltà*". L-Artikolu 4(24) tal-GDPR jirreferi għall-ħtieġa li jintwera s-"sinifikat" tar-riskji mill-abbozz ta' deċiżjoni, jiġifieri, li jintwerew l-implikazzjonijiet li l-abbozz ta' deċiżjoni jkollu għall-valuri protetti. Is-CSA se jkollha tagħmel dan billi tressaq biżżejjed argumenti biex turi b'mod esplicitu li tali riskji huma sostanzjali u plawżibbli, għad-drittijiet u l-libertajiet fundamentali tas-suġġetti tad-data u, fejn applikabbli, għall-fluss liberu tad-data fl-Unjoni. Id-dimostrarzjoni tas-sinifikat tar-riskji ma tistax tkun implikata mill-argumenti legali u/jew fattwali pprovduti mis-CSA, iżda għandha tkun identifikata u elaborata esplicitament fl-oġġezzjoni.
38. Għandu jkun enfasizzat li filwaqt li oġġezzjoni rilevanti u motivata jeħtieġ li dejjem turi b'mod ċar is-sinifikat tar-riskji maħluqa mill-abbozz ta' deċiżjoni fir-rigward tad-drittijiet u l-libertajiet fundamentali tas-suġġetti tad-data (ara t-Taqsim 3.2.2 hawn taħt), id-dimostrarzjoni tar-riskji maħluqa għall-fluss liberu ta' data personali fl-Unjoni Ewropea tintalab biss "fejn applikabbli" (ara t-Taqsim 3.2.3 hawn taħt).

### 3.2.2 Riskji għad-drittijiet u l-libertajiet fundamentali tas-suġġetti tad-data

39. Il-kwistjoni involuta tikkonċerna l-impatt li l-abbozz ta' deċiżjoni, b'mod ġenerali, ikollu fuq id-drittijiet u l-libertajiet fundamentali tas-suġġetti tad-data. Dan jista' jikkonċerna s-sejbiet li l-LSA għamlet dwar jekk il-kontrollur jew il-proċessur ikunx kiser il-GDPR, u/jew l-impożizzjoni ta' miżuri korrettivi.
40. L-approċċ li għandu jintuza meta jkun valutat ir-riskju maħluq mill-abbozz ta' deċiżjoni mhuwiex l-istess bħal dak applikat minn kontrollur fit-twertig ta' valutazzjoni tal-impatt fuq il-protezzjoni tad-data ("DPIA") biex ikun stabbilit ir-riskju ta' operazzjoni ta' pproċessar maħsuba. Tabilhaqq, is-suġġett tal-valutazzjoni huwa totalment differenti: jiġifieri, l-effetti prodotti mill-konkluzjonijiet li waslet għalihom l-LSA kif stabbiliti fl-abbozz ta' deċiżjoni tagħha dwar jekk ikunx sar ksur jew le. Il-konkluzjonijiet tal-LSA jistgħu jinvolvu t-teħid ta' ċerti miżuri (l-"azzjoni prevista"). Kif intqal, huwa billi jitqies l-abbozz ta' deċiżjoni b'mod ġenerali li tali riskji għandhom jintwerew mis-CSA.
41. Il-Premessa 129 tal-GDPR tiċċara li "[s]- *setgħat tal-awtoritajiet superviżorji għandhom ikunu eżerċitati f'konformità ma' salvagwardji proċedurali xierqa stabbiliti fil-liġi tal-Unjoni u fil-liġijiet tal-Istati Membri, b'mod imparzjali, ġust u fil-mument opportun*" u li "*kull miżura għandha tkun xierqa, meħtieġa u proporzjonata sabiex tkun żgurata l-konformità ma' dan ir-Regolament, b'kont meħud taċ-ċirkostanzi ta' kull każ individwali, ir-rispett tad-dritt ta' kull persuna li tinstema' qabel ma tittieħed kwalunkwe miżura individwali li tolgħoħa ħażin u biex ikunu evitati spejjeż żejda u inkonvenjenzi eċċessivi għall-persuni kkonċernati*".
42. Għalhekk, l-evalwazzjoni tar-riskji maħluqa mill-abbozz ta' deċiżjoni għad-drittijiet u l-libertajiet fundamentali tas-suġġetti tad-data tista' tibbaża, *inter alia*, fuq l-adegwatezza, il-ħtieġa u l-proporzjonalità tal-miżuri previsti (jew mhux previsti) fiha abbażi tas-sejbiet relatati mal-eżistenza ta' ksur u l-azzjonijiet ta' rimedju possibbli stabbiliti mill-kontrollur jew mill-proċessur.
43. Barra minn hekk, ir-riskji involuti jistgħu jirreferu għall-impatt tal-abbozz ta' deċiżjoni fuq id-drittijiet u l-libertajiet fundamentali tas-suġġetti tad-data li d-data personali tagħhom tkun proċessata mill-

<sup>10</sup> Ara, pereżempju, WP 248 rev.01 Linji Gwida dwar il-Valutazzjoni tal-Impatt fuq il-Protezzjoni tad-Data (Data Protection Impact Assessment, DPIA) u d-determinazzjoni ta' jekk l-ipproċessar huwiex "probabbli li jirriżulta f'riskju għoli" għall-finijiet tar-Regolament 2016/67.

kontrollur jew mill-proċessur, iżda wkoll għall-impatt fuq id-drittijiet u l-libertajiet tas-sugġetti tad-*data* li d-*data* personali tagħhom tista' tkun proċessata fil-futur u għat-tnaqqis possibbli ta' ksur tal-GDPR fil-futur, fejn il-fatti tal-każ jappoġġaw dan.

**Eżempju 8:** L-abbozz ta' deċiżjoni tal-LSA kkonkluda li l-prinċipju ta' minimizzazzjoni tad-*data* stabbilit fl-Artikolu 5(1)(c) tal-GDPR ma nkisirx mill-kontrollur. Is-CSA tressaq elementi fattwali u argumenti legali fl-oġġezzjoni tagħha li juru li l-attività ta' proċessar imwettqa mill-kontrollur fil-fatt irrizultat fi ksur tal-Artikolu 5(1)(c) tal-GDPR, u targumenta li għandha tinhareg twissija kontra l-kontrollur. Sabiex turi s-sinifikat tar-riskji għad-drittijiet u l-libertajiet fundamentali tas-sugġetti tad-*data*, is-CSA ssostni li n-nuqqas ta' twissija għall-ksur ta' prinċipju fundamentali joħloq precedent perikoluż, billi jonqos milli jindika l-ħtieġa għal korrezzjoni tal-attivitajiet tal-ipproċessar tad-*data* tal-organizzazzjoni, u jipperikola lis-sugġetti tad-*data* li d-*data* personali tagħhom hija u se tkun proċessata mill-kontrollur.

### 3.2.3 Riskji għall-fluss liberu ta' *data* personali fl-Unjoni

44. Meta l-oġġezzjoni tirreferi wkoll għal dawn ir-riskji partikolari, is-CSA jkollha bżonn tiċċara għaliex hija titqies bħala "applikabbli". Barra minn hekk, oġġezzjoni li turi r-riskji maħluqa għall-fluss liberu ta' *data* personali, iżda mhux għad-drittijiet u l-libertajiet tas-sugġetti tad-*data*, mhijiex se titqies li tissodisfa l-livell limitu stabbilit mill-Artikolu 4(24) tal-GDPR.
45. Il-ħtieġa li tkun evitata r-restrizzjoni jew il-projbizzjoni tal-moviment liberu ta' *data* personali għal raġunijiet marbuta mal-protezzjoni ta' persuni fiżiċi fir-rigward tal-ipproċessar ta' *data* personali hija esplicitament imfakkra mill-GDPR<sup>11</sup>, li għandu l-għan li jintroduci regoli armonizzati dwar il-protezzjoni tad-*data* madwar l-UE u jippermetti l-fluss liberu ta' *data* personali fl-Unjoni, filwaqt li jiżgura livell għoli ta' protezzjoni tad-drittijiet u l-libertajiet fundamentali tal-persuni fiżiċi, b'mod partikolari d-dritt tagħhom għall-protezzjoni tad-*data* personali tagħhom.
46. Ir-riskji għall-fluss liberu ta' *data* personali fl-Unjoni jistgħu jinholqu minn kwalunkwe miżura, inklużi deċiżjonijiet ta' SAs nazzjonali, li jintroducu limitazzjonijiet mhux ġustifikati fir-rigward tal-ħżin ta' *data* (pereżempju, dispożizzjonijiet li jobbligaw lil kontrollur jaħżen ċerta informazzjoni fi Stat Membru partikolari) u/jew il-fluss liberu ta' *data* personali bejn l-Istati Membri (pereżempju, permezz tas-sospensjoni tal-flussi ta' *data* jew l-impożizzjoni ta' limitazzjoni temporanja jew definittiva, inkluża projbizzjoni fuq l-ipproċessar).
47. Bl-istess mod, il-fluss liberu ta' *data* personali fl-Unjoni jista' jkun f'riskju meta ikunu stabbiliti l-aspettattivi (jew ir-rekwiżiti imposti) dwar kif il-kontrolluri jissodisfaw l-obbligi tagħhom skont il-GDPR, jiġifieri b'tali mod li l-azzjonijiet mistennija mill-kontrolluri jinrabbu ma' reġjun speċifiku fl-UE (pereżempju, permezz ta' rekwiżiti ta' kwalifiki speċifiċi).
48. Barra minn hekk, il-fluss liberu ta' *data* personali fl-Unjoni jista' jkun imxekkel ukoll jekk jinħarġu deċiżjonijiet differenti b'mod mhux iġġustifikat minn SAs f'sitwazzjonijiet li huma identiċi jew simili (pereżempju, f'termini ta' settur jew tip ta' proċessar), minħabba li nuqqas ta' uniformità jipperikola l-kundizzjonijiet ekwivalenti ta' kompetizzjoni tal-UE u joħloq sitwazzjonijiet kontradittorji fl-UE, u riskju ta' forum shopping. F'dan ir-rigward, għandhom jitqiesu l-ispeċifitàjiet nazzjonali kif permessi mill-GDPR fir-rigward ta' ċerti setturi, bħall-kura tas-saħħa, il-gurnalizmu jew l-arkivji.

---

<sup>11</sup> L-Artikolu 1(3) tal-GDPR.